
Annotasiya Təhsildə keyfiyyət problemi hamını, ilk növbədə təhsilverənləri 
düşündürən başlıca məsələlərdən biridir. Onun yüksəldilməsi üçün 
ayrı-ayrı dövrlərdə müxtəlif nəzəriyyələrdən, metodlardan, vasitələrdən, 
tərzlərdən istifadə edilmiş, çoxsaylı eksperimentlər aparılmış, yüzlərlə 
mülahizələr irəli sürülmüş, bir çox yeni konsepsiyalar yaradılmışdır. 
Tətbiq edilən yeni metodlar sayəsində müəyyən müvəffəqiyyətlər əldə 
edilsə də, təhsilin özündə olduğu kimi, onun keyfiyyətinin 
yüksəldilməsində də bir sıra problemlər hələ də qalmaqdadır. Bu da 
təbii sayılmalıdır. Cəmiyyət inkişaf edir, dəyişir, yeniləşir və təbii ki, 
təhsilə verilən tələblər də artır, yeniləşir. Dünən yeni olan bir nəzəriyyə, 
metod artıq bu gün müasir tələbləri ödəyə bilmədiyindən köhnəlir, 
səmərəsiz sayılır. Buna görə də, yeniliklər olmaqla yanaşı, təhsildə 
keyfiyyət məsələsi həmişə gündəmdə qalır. «Azərbaycan 
Respublikasında təhsilin inkişafı üzrə Dövlət Strategiyası»nda da bu 
problemin önə çəkilməsi məhz cəmiyyətin inkişafı ilə əlaqədar təhsilin 
qarşısında duran tələblərin getdikcə artmasında özünü göstərir. 

Therefore, besides innovations, the issue of quality in education is 

Giriş 

Ənənəvi təhsildə də keyfiyyət məsələsi öndə olmuşdur. Təhsilin keyfiyyətinin 
yüksəldilməsi onun nəticəsinə birbaşa təsir etdiyindən keyfiyyətin yüksəldilməsi 
istər nəzəri tədqiqatlarda, istərsə də praktik pedaqoji fəaliyyətdə önəm verilən, 
diqqət göstərilən problemdir. Müasir təfəkkürə və təxəyyülə əsaslanan təhsilin 
də qarşısında keyfiyyətin yüksəldilməsi problem olaraq qalır. Bu sahədə görülən 
tədbirlər, aparılan işlər keyfiyyətin yüksəldilməsinə təsirsiz qalmır, əksinə, 
irəliləyişlər, müəyyən müvəffəqiyyətlər var. Aparılan islahatlar respublikamızın 
təhsil sisteminin bütün pillə və səviyyələrində özünü müxtəlif səviyyələrdə 
göstərir. Lakin cəmiyyətin inkişaf səviyyəsi ilə əlaqədar olaraq tələblər və imkan¬ 
lar getdikcə artır. «Təhsil haqqında» Azərbaycan Respublikasının Qanununda 
deyildiyi kimi: «Təhsilin keyfiyyət səviyyəsi hər bir tarixi mərhələdə ictimai- 
siyasi, sosial-iqtisadi, elmi və mədəni inkişafla bağlı tələblərdən irəli gəlir». 

Ənənəvi təhsildə təhsilin keyfiyyəti məsələsində çoxsaylı tədqiqatların nəticəsi 
belə bir formulam diktə edirdi: «Şagird «4» və «5» qiyməti ilə oxuyursa, deməli, 
təhsilin keyfiyyəti yüksəkdir». Bəs şagird oxuduğunun, öyrəndiyinin mahiyyətinə 
varmadan onu müəllimə qaytarırsa, öyrəndiyi materiallar onun idrakını, məntiqi 
və yaradıcı təfəkkürünü inkişaf etdirmirsə, aldığı təhsil onun şəxsiyyətinin 
inkişafına bu və ya digər dərəcədə təsir etmirsə, bu zaman onun aldığı təhsili 
keyfiyyətli təhsil adlandırmaq nə dərəcədə düzgündür? 

Əsas hissə 

Müasir məktəbimizin və təhsilimizin qarşısında duran əsas məqsədlərdən 
biri şəxsiyyət formalaşdırmaqdan ibarətdir. «Təhsil haqqında» Azərbaycan 
Respublikasının Qanununda deyildiyi kimi, təhsilin əsas məqsədi «Azərbaycan 
dövləti qarşısında öz məsuliyyətini dərk edən, xalqın milli ənənələrinə və 
demokratiya prinsiplərinə, insan hüquqları və azadlıqlarına hörmət edən, 
vətənpərvərlik və azərbaycançılıq ideyalarına sadiq olan, müstəqil və yaradıcı 
düşünən vətəndaş və şəxsiyyət yetişdirməkdir». 

Təhsilin mərkəzində uşaq, şagird, tələbə, yəni təhsilalanlar dayanır. Bütün 
təhsil prosesi də onlara istiqamətləndirilməli, təhsilalanları bir şəxsiyyət kimi 
formalaşdırmağa xidmət etməlidir. Təhsilalanları bir şəxsiyyət, vətəndaş kimi 
formalaşdırmaq təhsili bilavasitə şəxsiyyətyönlü etmək, verilən bilik, bacarıq və 
vərdişləri şəxsiyyətin tərbiyə edilməsi və inkişafına istiqamətləndirməkdən 
ibarətdir. Buna görə də, təhsil hafizə və yaddaşı məlumat və anlayışlarla 
doldurmağa deyil, ağlı inkişaf etdirməyə, onu cilalamağa xidmət etməlidir. Eyni 
zamanda təhsilalanların müasir dövrün tələblərinə cavab verə bilən, 
rəqabətqabiliyyətli şəxsiyyətlərin təşəkkülünə, inkişafına və formalaşmasına 

səbəb olmalıdır. Bu prosesin əsas dəyəri də təhsilalanların aldığı bilik, bacarıq 
və vərdişlərin keyfiyyətli olmasındadır. Təhsil təhsilalanların şəxsi keyfiyyətlərinin 
üzə çıxarılması və onların inkişaf etdirilməsinə səbəb olmalı, paralel olaraq şagird 
və tələbələrin təfəkkürünü inkişaf etdirməli, həyatda fəal mövqe tutan, yaradıcı, 
çevik təfəkkürlü, təşəbbüskar, özünü aktuallaşdırmağı və təkmilləşdirməyi 
bacaran yüksək intellektli şəxsiyyətlərin formalaşmasını təmin etməlidir. Daha 
konkret ifadə etsək, təhsil şəxsiyyətyönlü olmalı və şəxsiyyət formalaşdırmalıdır. 
«Şəxsiyyətyönlü təhsil təhsilalanın mövcud təcrübəsinə arxalanmaqla onun şəxsi 
keyfiyyətlərinin formalaşması və üzə çıxarılması üçün şərait yaradır, təfəkkürün 
inkişafına, yaradıcı, fəal, təşəbbüskar şəxsiyyətin təşəkkül tapmasına səbəb olur, 
təhsilalanın idraki və mənəvi tələbatını təmin edir, onların intellektinin sosial və 
kommunikasiya qabiliyyətlərini, özünütəhsil və özünüinkişaf bacarıqlarını 
stimullaşdırır» [Berulava M., 1996]. 

Bəs təhsil özlüyündə nədir, onun əsas mahiyyət və funksiyaları nədən 
ibarətdir? 

Təhsil çoxmənalı anlayışdır. Onun adında çox şey ifadə olunur: təhsil 
mədəniyyətdir, inkişafdır, bütün tərəqqinin əsasıdır və s. 

Dövlət sənədlərində, pedaqogika kitablarında, xüsusi tədqiqatlarda təhsilə 
çoxlu təriflər verilmişdir. Bunlardan bir-birilə üst-üstə düşənlər də vardır, fərqli 
olanlar da. «Təhsil haqqında» Azərbaycan Respublikasının Qanununda təhsilə 
«sistemləşdirilmiş bilik, bacarıq və vərdişlərin mənimsənilməsi prosesi və onun 
nəticəsi kimi» tərif verilərək xarakterizə edilmişdir. Akademik pedaqogikada və 
psixologiyada verilən təriflərə toxunmadan bir neçə elm adamının ona 
münasibətinə nəzər yetirək. Alman fiziki Maks Fon Laue yazır: «Təhsil - 
öyrənilənlərin hamısı unudulduqdan sonra yadda qalanlardır». Qədim Çin 
mütəfəkkiri Konfutsi isə təhsili təlimlə təfəkkürün vahidliyi və əlaqəsində 
görürdü. O deyirdi: «Öyrənmək və fikirləşməmək - bu, bihudə məşğələdir. 
Fikirləşmək, lakin öyrənməmək - bu, zərərlidir». 

Təhsil dərk etmənin əsas yolu, onun açarıdır. Təhsil kəmiyyət və keyfiyyətcə 
artdıqca dərketmə və anlamanın səviyyəsi də yüksəlir. Bu proses insanın özünün 
axtarışı, fəaliyyəti ilə baş verdikdə isə dərketmənin, anlamanın səviyyəsi də artır 
və məhz bu zaman təhsil nəticə kimi özünü göstərir. Konfutsi yazırdı: «Mən 
eşidəndə unuduram, oxuyanda yadda saxlayıram, özüm yaradanda dərk edirəm». 

Təhsil məqsəddirmi? Məqsəd deyilsə, ona nə üçün bu qədər önəm verilir? 
Təhsilin məqsədi varmı, varsa nədir?... Suallar çox olduğu kimi, cavablar da az 
deyildir. 

Təəssüf hissi ilə qeyd etmək lazım gəlir ki, hazırkı dövrdə nəinki bir çox 
valideynlər, təhsil sahəsinin əməkdaşları, hətta cəmiyyətin digər qruplarında da 
təhsilə məqsəd kimi yanaşan insanlar heç də az deyildir. Belə münasibətin nəticəsi 
isə 6-17 yaşlı uşaqların və gənclərin demək olar ki, gündəlik həyatının çox 

hissəsinin yalnız təlimə həsr olunması ilə xarakterizə olunur. Şagirdlərin böyük 
hissəsi məktəbdə dərsi qurtaran kimi və ya dərs başlayana kimi bir repetitordan 
«qurtarıb» o birisinin yanma tələsir, bundan sonra da sabahkı tapşırıqlara 
hazırlaşırlar. Yuxarı siniflərdə oxuyan şagirdlərin ev tapşırıqlarının norması dörd 
saatdan çox olmadığı halda, onlar dərsdən sonra 10-12 saat belə tapşırıqlarla 
məşğul olurlar. Deyə bilərlər ki, bunun nəyi pisdir, uşaqlar elm öyrənirlər, gələcək 
həyata hazırlanırlar və s. Əlbəttə, məqsəd yaxşıdır, amma görək onun törətdiyi 
fəsadlar necə, bunlar da yaxşıdırmı? 

Aparılan çoxsaylı tədqiqatlar, statistik hesablamalar sübut edir ki, məktəbə 
sağlam gələn uşaqların xeyli hissəsi məktəbin yuxarı siniflərində məhz bu rejimlə 
əlaqədar olan bir sıra xəstəliklərə, o cümlədən, əsəb, stress, nevroz, göz zəifliyi, 
fəqərə sütununun əyilməsi və digər xəstəliklərə məruz qalırlar. Bəzən azyaşlı 
uşaqların uşaqlıqları belə onların əlindən alınır, oynamaq, istirahət, gəzinti və s. 
unudulur. Valideynlər onları yaxşı oxumağa «səfərbər edir», onları həm yaxşı 
idmançı kimi görmək istəyir, həm musiqiçi etmək arzusunda olur və beləliklə, 
onların bir növ yalnız yemək yeməyə və yatmağa vaxtları və imkanları olur. 
Bütün bunlar təhsili vasitə kimi deyil, məqsəd kimi görməkdən, ona məqsəd 
kimi baxmaqdan irəli gəlir. 

Təhsilin məqsəd deyil, məqsədə çatmaq üçün bir vasitə olduğunu birmənalı 
şəkildə demək və qəbul etmək lazımdır. Müasir pedaqoji ədəbiyyatlarda təhsil 
anlayışının bir sıra aspektlərini qeyd edirlər: təhsil - dəyər (sərvət) kimi; təhsil - 
sosial-mədəni fenomen kimi; təhsil - sistem kimi; təhsil - pedaqoji proses kimi; 
təhsil - nəticə kimi və s. [Krivşenko L., 2004]. 

Ayrı-ayrılıqda bu aspektlərin hər birinə diqqət yetirək: 

1. Təhsil - dəyər kimi. Təhsilin bu aspektinin mahiyyətini aksiologiya adlanan 
elm öyrənir. Aksiologiya - yunanca dəyər və təlim sözlərinin birləşməsindən 
ibarət olub, maddi dünyanın strukturu və dəyərlərin təbiəti haqqında təlim 
mənasını ifadə edir. Bəs dəyər özü nədir? 

«Dəyər» - insanın bu və ya digər tələbatını ödəyən, müəyyən faydalılığa malik 
olan obyektiv hadisədir. Ayrı-ayrı insanlar və sosial qruplar üçün əhəmiyyətli nə 
varsa o da dəyərdir. Dəyər müəyyən normadan ibarətdir. Təhsil isə bəşəriyyətin 
əldə etdiyi ən böyük dəyərlərdən biri, bəlkə də birincisidir. Bu yanaşma iki 
vəzifəni həll etməyə imkan verir: 1) insanların tələbatlarını ödəməyə və 
hadisələrin mahiyyətində olan imkanlardan istifadəyə; 2) cəmiyyətin 
humanistləşdirilməsinə. 

Əbu Turxan yazır: «İnsanlar təhsil üçün yox, təhsil insanlar üçündür. O, 
insanların konkret ehtiyaclarına uyğunlaşdırılmalıdır». Bu fikir təhsilə aksioloji 
yanaşmanın həll edəcəyi birinci vəzifəni dəqiq və düzgün ifadə edir. Təhsilə ak¬ 
sioloji yanaşma humanist dəyərlərin, mədəni və etik xüsusiyyətlərin qorunması, 
ənənə və yaradıcılığın bərabərliyi, keçmiş dövrün təlimlərini öyrənməyin 

zəruriliyi və onlardan istifadə edilməsi, ənənələrlə yeniliklər arasında mənəvi 
dialoqun yaranması və s. prinsipləri əhatə edir. 

Bütün insanlıq tarixində bəşəriyyət müxtəlif inkişaf mərhələlərindən 
keçmişdir. Dəyərlərin inkişaf tarixinə nəzər saldıqda aydın görmək olur ki, 
müəyyən tarixi dövrlərdə və müxtəlif ölkələrdə bir sıra dəyərlər dəyişsə də, 
yeniləri ilə əvəz olunsa da, əsas dəyərlər (sərvətlər) dəyişilməz olaraq qalmışdır. 
Məsələn: bəşəriyyətin bütün inkişaf mərhələlərində yaşamaq, həyat, sülh, əmək, 
sağlamlıq, məhəbbət, gözəllik, yaradıcılıq kimi sərvətlər dəyişilməmişdir. Müxtəlif 
tarixi dövrlərdə ancaq münasibət dəyişilə bilmiş və yalnız yenidən 
qiymətləndirilməsi baş vermişdir. Bunlar ümumbəşəri dəyərlər kimi, bütün 
dövrlərdə öz mahiyyət və qiymətini saxlamışdır. 

Dəyərlərin içərisində pedaqoji dəyərlər xüsusi qrup təşkil edir. Onların 
mahiyyəti tərbiyə və təhsil fəaliyyətinin spesifikliyi, onun sosial rolu ilə şərtlənir. 
Pedaqoji dəyərlər pedaqoji fəaliyyəti tənzimləyən, onu nizama salan, təhsil 
sahəsindəki mövcud sosial dünyagörüşlə müəllim fəaliyyəti arasında 
əlaqələndirici funksiyanı yerinə yetirən normalar kimi özünü göstərir. Başqa 
dəyərlər kimi, pedaqoji dəyərlər də cəmiyyətin sosial, siyasi, iqtisadi 
münasibətlərindən asılıdır. Onlar tarixən formalaşır və sosial şəraitin, tələbatların 
dəyişməsi ilə dəyişilir [Paşayev Ə., Rüstəmov F., 2015]. 

Təhsil ümumbəşəri dəyərdir (sərvətdir). Bu fakt bir çox ölkələrin 
konstitusiyalarında öz əksini tapmış, insanın təhsil almaq hüququ ilə 
təsdiqlənmişdir. Onun ümumbəşəri dəyər (sərvət) kimi reallaşması bu və ya 
digər dövrlərdə mövcud olan təhsil sistemi ilə təmin olunur. Bu da yalnız 
təşkilolunma proseslərinə və qaydalarına görə ayrı-ayrı dövlətlərdə bir-birindən 
fərqlənir və özünəməxsus xarakterdə olur. 

Ümumbəşəri dəyər (sərvət) kimi təhsilin bir sıra funksiyaları mövcuddur. 
Bunların içərisində onun mədəni-humanist funksiyası mühüm yer tutur. Bu 
funksiya təhsilin fərdin şəxsi inkişaf vasitəsi kimi formalaşmasına geniş imkanlar 
açır. Belə ki, həyatda qarşıya çıxan çətinlikləri dəf etmək üçün onun bilik, bacarıq 
və mənəvi qüvvəsinin inkişafını şərtləndirir, sosial və təbii mühitə adaptasiyasını 
gücləndirir, cəmiyyətə inteqrasiyasını, şəxsi, peşəkar inkişaf və özünüreallaşdırma 
imkanlarının həyata keçirilməsini təmin edir, intellektual - mənəvi azadlıq, şəxsi 
muxtariyyət və xoşbəxtlik əldə etmək üçün zəruri vasitələrə yiyələnməsinə səbəb 
olur, yaradıcı fərdin və onun mənəvi potensialının açılıb üzə çıxarılması üçün 
özünüinkişaf şəraitinin yaradılmasını təmin edir. 

Təhsilin mədəni-humanist funksiyası onun həmçinin mədəniyyət vasitəsi kimi 
çıxış etmə ideyasını təsdiq edir. Onu əldə etmiş insan nəinki sosial həyatın daim 
dəyişkən şəraitinə uyğunlaşır, həm də fəal bacarığa malik olur, özünü inkişaf 
etdirməklə verilmişlərdən də kənara çıxa bilir. Bu funksiyanın ən mühüm 
nəticələrindən biri onun şəxsiyyətin hərtərəfli inkişafına ümumi şəkildə 

istiqamətləndirilməsidir ki, bu da hər bir insanın qarşısında duran vəzifədir. 
Həmin vəzifə insanın fiziki və mənəvi qüvvəsinin inkişaf etməsinin daxili zərurəti 
kimi meydana çıxır. 

Görkəmli rus ədibi V.Belinski yazırdı: «Təhsilin müxtəlif növləri içərisində ən 
yüksək nəticəni mənəvi-əxlaqi təhsil tutur. Tərbiyə təhsildən üstündür, çünki, 
insanı tərbiyə yaradır». 

Təhsil sisteminin komponentləri təhsilin humanist məqsədə xidmət etməsində 
geniş imkanlara malikdir. Humanistləşməyə istiqamətləndirilmiş təhsil üçün 
cəmiyyətin və fərdlərin qarşılıqlı əlaqəsi xarakterikdir. Müasir təhsilin məzmunu 
yalnız yeni elmi-texniki informasiyanı əks etdirməklə qurtarmır. Təhsilin 
məzmununa eyni dərəcədə şəxsiyyəti inkişaf etdirən humanitar bilik və 
bacarıqlar, yaradıcı fəaliyyət təcrübəsi, dünyaya və insana emosional-dəyər 
münasibəti və eləcə də müxtəlif və çoxsaylı həyat situasiyalarında mənəvi-etik 
hisslər sistemi və s. daxildir. 

Təhsilin məzmunu - şəxsiyyətin mədəni özünüdərki ilə əmək mədəniyyətini 
özündə birləşdirən baza mədəniyyətinin inkişafının zəruriliyi ilə şərtlənir. Buraya 
siyasi və iqtisadi, hüquqi, mənəvi, estetik və fiziki mədəniyyət, əməksevərlik, 
peşə seçmək, şəxsiyyətlərarası və millətlərarası ünsiyyət və s. daxildir. Baza 
mədəniyyətinin əsasını təşkil edən bilik və bacarıqlar sistemi olmadan müasir 
sivilizasiya prosesindəki meyilləri dərk edib, başa düşmək mümkün deyildir. 
Kulturoloji adlanan belə yanaşmanın reallaşması bir tərəfdən mədəniyyətin 
qorunub saxlanılması və inkişafın əsas şərtidirsə, digər tərəfdən, bu və ya digər 
biliklər sahəsinə yaradıcı şəkildə yiyələnmək üçün münbit imkanlar yaradır. 
Görkəmli ingilis yazıçısı Mark Tven yazırdı ki, təhsil beyni inkişaf etdirməkdir, 
yaddaşı doldurmaq deyil. Lakin çox təəssüf ki, bizim cəmiyyətimizdə təhsili «başı 
biliklərlə doldurmaqda» görənlərin sayı heç də az deyildir. Belə müəllimlər və 
valideynlər unudurlar ki, təhsil inkişafa, tərəqqiyə, tərbiyəyə 
istiqamətləndirilməklə şəxsiyyətin formalaşdırılmasına xidmət etməlidir. 
Yaddaşın məlumatlarla, biliklərlə yüklənilməsi hələ təhsilli olmaq demək deyildir. 

Təhsilin mədəni - humanist funksiyasının reallaşması həm də təlim və 
tərbiyənin yeni texnologiyalarının işlənib hazırlanması və həyata keçirilməsi 
problemini qarşıya qoyur. Humanist texnologiya tədris fəaliyyətində müəllimlərlə 
şagirdlərin, pedaqoqlarla tələbələrin bir - birindən kənarlaşma hallarının 
qarşısını almağa kömək edir. Belə texnologiya məhz şəxsiyyətə tərəf dönüşü, ona 
hörmət və inamı, ləyaqətli münasibəti, onun şəxsi məqsədlərinin, tələblərinin 
və maraqlarının qəbul edilməsini nəzərdə tutur. Bu həm də şagirdlərin 
bacarıqlarının inkişafı və müəllimin öz gündəlik həyatındakı tələblərinin hərtərəfli 
təmin olunması meyili ilə bağlıdır. 

Beləliklə, təhsilin mədəni - humanist funksiyasının reallaşması, demokratik 
şəkildə təşkil olunmuş təhsil prosesini şərtləndirir ki, onun mərkəzində təlim 

alan durur. Bu prosesin əsas əhəmiyyəti şəxsiyyətin ahəngdar inkişafından 
ibarətdir. Təhsil dövlət, ictimai və şəxsi əhəmiyyətə malikdir. Onun dövlət və ic¬ 
timai əhəmiyyəti ondan ibarətdir ki, o, dövlətin əxlaqi - intellektual, elmi - 
texniki, mənəvi - mədəni və iqtisadi potensialıdır. Şəxsi əhəmiyyəti isə insanın 
bir şəxsiyyət kimi cəmiyyətdə nüfuzunun artması, şəxsi karyerasını qurması, 
gələcək inkişafı və mənəvi sərvətlərə yiyələnə bilməsi və s. ilə səciyyələnir. 
Təhsilin şəxsi əhəmiyyəti hər bir şəxs üçün fərdi xarakter daşıyır. Görkəmli 
Azərbaycan alimi A.Mirzəcanzadə də yazırdı: «Təhsil hələ həyatın özü deyil, ona 
yalnız hazırlıqdır». Bu mənada təhsil həm də vasitə rolunda çıxış edir. 

2. Təhsil - sosial-mədəni fenomen kimi. Təhsil insanın elm və mədəniyyət 
dünyasına çıxmasının vasitəsidir. Bu prosesdə insan mədəni sərvətləri 
mənimsəməklə nəinki daim dəyişkən həyata adaptasiya edir, həmçinin fəal 
fəaliyyətə qabil olur. Təhsil iqtisadiyyatın, siyasətin, mədəniyyətin və bütövlükdə 
cəmiyyətin tələbatlarının təsiri altında inkişaf edir. Mədəniyyət və təhsil ictimai 
tərəqqi və sivilizasiyanın inkişafının aparıcı amilləridir. Mountaiq yazırdı: «Təhsil 
almış bir xalqı bir istiqamətə yönəltmək asan, sürükləmək çətindir, idarə etmək 
asan, qul etmək qeyri-mümkündür». 

Təhsil - sosial-mədəni fenomen kimi, bir sıra funksiyaları yerinə yetirir. İn¬ 
sanlar məhz təhsil vasitəsilə dünyanın elm və mədəniyyət inciləri ilə tanış olur, 
onlardan faydalanırlar. Şəxsiyyətin sosiallaşması, insanların mikro və makro 
həyat şəraitinə uyğunlaşması və bu prosesin intensivləşməsi üçün də təhsil əsas 
vasitələrdən biridir. O, eyni zamanda savadlı insanların artmasında və cəmiyyətin 
mədəni-əxlaqi səviyyəsinin yüksəlməsində əsas vasitələrdən biri kimi çıxış edir. 
İnsanlar təhsil vasitəsilə cəmiyyətin sosial-mədəni normalarını mənimsəyirlər. 

3. Təhsil - sistem kimi. Bu, özünü, ilk növbədə, onun müxtəlif pillədən olan 
təhsil proqramları, onları həyata keçirən təhsil idarələri, dövlət təhsil standartları, 
təhsilin idarəetmə orqanlarının məcmuyundan ibarət olmasında göstərir. 
Ümumtəhsil proqramları şəxsiyyətin ümumi mədəniyyətinin formalaşması ilə 
bağlı olan məsələlərin həllinə, ilk peşə-ixtisas təhsili proqramları daha çox ehtiyac 
duyulan müxtəlif sənətlər və kütləvi peşələr üzrə işçi kadrlarının hazırlanmasının 
təmin edilməsinə, orta ixtisas təhsili proqramları cəmiyyətin və əmək bazarının 
tələbatına uyğun olaraq ayrı-ayrı fəaliyyət sahələri üçün müxtəlif ixtisaslar üzrə 
mütəxəssislər hazırlığının təmin edilməsinə, ali təhsil proqramları cəmiyyətin 
və əmək bazarının tələbatını nəzərə almaqla yüksək ixtisaslı mütəxəssislərin və 
elmi-pedaqoji kadrlar hazırlığının həyata keçirilməsinə yönəlmələri ilə xarakterizə 
olunur [«Təhsil haqqında» Azərbaycan Respublikasının Qanunu, 2010]. 

Təhsilin ümumi idarə edilməsi Təhsil Nazirliyi tərəfindən həyata keçirilir. 
Təhsil sisteminin idarə edilməsində dövlət orqanları: 

• proqram və standartları işləyib - hazırlayır; 

• idarə və müəllimləri attestasiya edir; 

• təhsil infrastrukturunu formalaşdırır; 

• təhsil otaqları şəbəkələrinin inkişafını proqnozlaşdırır; 

• təhsil sistemində ölkənin büdcə və maliyiyə sahəsinin qanunlarının təhsil 
sistemində icrasına nəzarət edir və s. 

Dövlət müəssisələri ilə yanaşı, təhsil sisteminin ictimai idarəetmə müəssisələri 
də yaradılır. 

Təhsilin sistem kimi xarakterizə olunması həm də bir pillə və səviyyədən 
daha yüksək pillə və səviyyəyə keçidin müəyyən qaydalar və prinsiplər əsasında 
həyata keçirilməsi, təhsil formaları və təhsilalma formalarının mövcud qanun¬ 
vericilik əsasında müəyyənləşdirilməsi, təhsilin bütün pillə və səviyyələri üçün 
təhsil sahəsində dövlət siyasətinin əsas prinsiplərinin rəhbər tutulması və s. ilə 
xarakterizə edilir. 

4. Təhsil - pedaqoji proses kimi. Pedaqoji prosesdən kənarda insanın şəxsiyyət 
kimi formalaşması mümkün deyil. Pedaqoji proses təhsilverən və təhsilalanların 
təhsil və tərbiyə məsələlərinin həllinə yönələn xüsusi təşkil olunmuş qarşılıqlı 
təsiri olmaqla məqsədyönlü fəaliyyətdən ibarətdir. Onun iştirakçıları (subyektləri) 
öyrədən və öyrənənlər, təhsilverənlər və təhsilalanlardır. Bunlar müəllimlər və 
şagirdlər (həmçinin tələbələr), tərbiyəçilər (həmçinin valideynlər) və uşaqlardır. 
Onların qarşılıqlı təsirinin son məqsədi bəşəriyyətin zəngin təcrübəsinin 
mənimsənilməsidir. Bu cəhətdən pedaqoji proses anlamında digər yanaşmalar 
da özünü göstərir. Professor N.M.Kazımov onu belə xarakterizə edir: 
«Sistemləşdirilmiş biliklərin, bacarıq və vərdişlərin, habelə mənəvi keyfiyyətlərin 
adamlar tərəfindən məqsədyönlü, planlı və mütəşəkkil mənimsənilməsi pedaqoji 
prosesdir» [Kazımov N., 2011]. 

Pedaqoji proses gənc nəslin gələcək həyata hazırlanmasını nəzərdə tutan 
məqsədyönlü fəaliyyət sistemindən ibarətdir. Bu mənada onun əsas məqsədi 
böyüyən nəslin gələcəkdə üzərinə düşən vəzifələrin müvəffəqiyyətli həllinə 
hərtərəfli hazırlaşdırılmasım təmin etməkdir. Buna görə də, pedaqoji proses öz 
mahiyyətinə görə sosial prosesdir. 

Pedaqoji prosesin həlledici komponentləri təlim və tərbiyədir. Təlim və tərbiyə 
prosesi öz növbəsində bir - biri ilə bağlı üç prosesdən: təlim-dərs və tədrisdən, 
tərbiyə - tərbiyələndirici və tərbiyəolunanın qarşılıqlı təsirlərdən və bunların 
hər ikisinin nəticəsi kimi inkişaf etdirməkdən ibarətdir. Bu baxımdan pedaqoji 
proses bir çox funksiyaları yerinə yetirir: informasiya (maarifləndirmə); 
tərbiyəedici; inkişafetdirici; dəyər; sosial adaptasiya və s. 

Bu prosesin özünəməxsus xüsusi qanunauyğunluqları vardır. Buraya obyek¬ 
tivlik, təkrarlılıq, dərinlik, dinamiklik, hadisələr arasında əlaqə, pedaqoji prosesin 
ayrı-ayrı tərəflərinin (subyektlərinin) fəallığı daxildir. Ümumi qanunauyğun¬ 
luqların sırasında I.P.Podlasıy bunları qeyd edir: 

Pedaqoji prosesin dinamikası. Pedaqoji proses pedaqoq və tərbiyə olunanların 

qarşılıqlı təsiri kimi «pilləli» xarakter daşıyır. Qanuni təsirin nəticəsi belədir: 
aralıq nəticələri yaxşı olan şagirdin ümumi nailliyyətləri də yüksək olur. Bu 
prosesdə bütün sonrakı dəyişikliklərin miqdarı əvvəlki mərhələdəki 
dəyişikliklərin miqdarından asılıdır. Mövcud nailliyyətlər nə qədər yüksək olsa, 
nəticə də bir o qədər yüksək olar. Bu o deməkdir ki, pedaqoq və tərbiyə alanlar 
arasında inkişaf etməkdə olan qarşılıqlı təsir kimi pedaqoji proses «pilləli», 
tədrici xarakterə malikdir. Aralıq nəticələri yaxşı olan şagird həm də daha yüksək 
ümumi nailliyyətlərə malik olur. 

Pedaqoji prosesdə şəxsiyyətin inkişafı. Şəxsiyyət inkişafının templəri və səviyyəsi 
irsiyyətdən, tərbiyə və təlim mühitindən, təlim - tərbiyə fəaliyyətinə 
qoşulmasından, pedaqoji təsirin vasitə və üsullarından asılıdır. 

Təlim-tərbiyə prosesinin idarə edilməsi. Pedaqoji prosesin səmərəliliyi 
təhsilverən və təhsilalanlar arasında əsas əlamətlərin intensivliyi, həmçinin 
tərbiyə edilənlərə korrektəedici təsirlərin xarakteri və əsaslandırılması ilə bağlıdır. 

Həvəsləndirmə. Təlim-tərbiyə fəaliyyətinin daxili stimullarının (motivlərinin) 
təsiri, xarici (ictimai, pedaqoji, mənəvi, maddi və b.) stimulların intensivliyi, 
xarakteri və vaxtlı - vaxtında olması pedaqoji prosesin məhsuldarlığının 
artırılması ilə şərtlənir. 

Pedaqoji prosesdə hiss, məntiq və praktikanın vəhdəti. Təlim-tərbiyə prosesin 
səmərəliliyi hissi qavrayışın intensivliyi və keyfiyyətindən, qazanılanın məntiqi 
dərkindən və onun praktiki istifadəsindən asılıdır. 

Xarici (pedaqoji) və daxili (idraki) fəaliyyətin vəhdəti. Pedaqoji təsirlərin 
səmərəliliyi həm öyrədənlərin fəaliyyətinin keyfiyyəti, həm də təhsilalanların 
özlərinin təlim-idraki fəaliyyətinin keyfiyyəti ilə bağlıdır. 

Pedaqoji prosesin şərtlənməsi. Təlim-tərbiyə prosesin gedişatı və nəticələri 
şəxsiyyət və cəmiyyətin tələbatları və imkanlarından (maddi-texniki, iqtisadi və 
s.), həmçinin prosesin getdiyi şəraitdən (mənəvi-psixoloji, sanitariya-gigiyena, 
estetik və s.) asılıdır [Podlasıy İ., 2007]. 

Bu kimi qanunauyğunluqlardan pedaqoji prosesin prinsipləri, başqa sözlə, 
təlim və tərbiyəyə verilən aparıcı tələblər irəli gəlir. Bu tələblər bir sıra qayda və 
tövsiyələrdə konkretləşdirilir. 

5. Təhsil - nəticə kimi. Təhsil həm də pedaqoji prosesin nəticəsi kimi meydana 
çıxır. Belə ki, təlimin nəticəsi olmaqla təhsil həm də alman biliklərin səviyyəsini, 
onun necəliyini göstərməklə nəticə funksiyasına da malik olur. 

Beləliklə, təhsil bir-biri ilə qarşılıqlı əlaqə və asılılıqda olan funksiyaları ifadə 
etməklə cəmiyyətin həyatında əsas yerlərdən birini tutur. Elə bir yer ki, bəşəriyyət 
onsuz inkişafa nail ola bilməz. Lakin bu həqiqətdir ki, təhsilin şəxsiyyətin, 
təhsilalanların şəxsi keyfiyyətlərinin inkişafına səbəb olması və onunla 
nəticələnməsi öz keyfiyyətinin yüksəlməsindən həlledici dərəcədə asılıdır. Bunun 
üçün, ilk növbədə təhsilin özünün inkişafına nail olmaq lazımdır. 

Təhsilin keyfiyyətinin yüksəldilməsi bir çox amillərlə səciyyələnən proses, 
kompleks tədbirlərlə əhatə onlunan, intensiv innovasiyaların tətbiqi ilə bilavasitə 
əlaqələnən mürəkkəb əməliyyatlar sistemindən ibarətdir. Keyfiyyət təhsilin 
məzmunu, formaları və metodları ilə sıx bağlı olmaqla yanaşı, həm də onun kim 
tərəfindən, hansı səviyyədə, necə aparılmasından və idarə edilməsindən həlledici 
dərəcədə asılıdır. Qabaqcıl təcrübənin öyrənilməsi, müasir təlim texnologiya¬ 
larının tətbiqi, təhsilalanların stimullaşdırılması, təhsilverənlərin yüksək hazırlığa 
malik olması kimi faktorlar da burada önəmli əhəmiyyət daşıyır. Təhsillə bağlı 
aparılan bütün innovasiyalar, müasir təlim müxtəlif metodlardan, yeni təhsil 
texnologiyalarından istifadə edilməklə təhsilalanların daxili stimullarının, 
motivlərinin və tələbatlarının formalaşdırılmasına təsir göstərməli və nəticədə 
keyfiyyətin yüksəldilməsinə gətirib çıxarmalıdır. 

Pedaqoji proses mürəkkəb struktura malik əməliyyatlar sistemindən ibarətdir. 
Bu proses müəllimlərlə şagirdlərin bilavasitə qarşılıqlı əlaqəsində baş verir. 
Həmin əlaqə isə bir sıra obyektiv və subyektiv amillərlə səciyyələnir və pedaqoji 
prosesə təsirsiz qalmır. Bunlar müəllimdən asılı olan, şəraitdən və resurslardan 
asılı olan, şagirddən asılı olan amillərə ayrılmaqla üç mühüm qrupda təsnifləşir. 

Müəllimdən asılı olan amillər onun fənnini hansı səviyyədə bilməsi və onu 
öyrətmək səriştəsi, şagirdlərə, öz peşə və ixtisasına münasibəti və bu münasibət 
tərzinin necəliyi, peşə məsuliyyəti və s. ibarətdir. 

Şəraitdən və resurslardan asılı olan amillər məktəbin yerləşdiyi ərazi, tədris 
təchizatının səviyyəsi və s. olmaqla tədris prosesinə bilavasitə təsir göstərən, 
aidiyyatı olan amillərdir. 

Şagirddən asılı olan amillər isə onlarda dərsə, fənnə və müəllimə olan 
münasibət, şagirdin arzusu və marağı, psixi və fizioloji imkanları və s. amillərdən 
ibarətdir. 

Qeyd olunan bu amillər kompleks halda pedaqoji prosesin həm gedişinə, həm 
də nəticəsinə təsirlər göstərir. Bunların özlərinin keyfiyyət səviyyəsi isə birbaşa 
təhsilin keyfiyyət səviyyəsinin yüksəlməsi ilə düz mütənasibdir. Lakin pedaqoji 
prosesə təsir edən amillər bunlarla məhdudlaşmır. Burada müəllimin təşkilatçılıq 
fəaliyyəti də mühüm rol oynayır. Tədqiqatlar və təcrübə göstərir ki, pedaqoji 
prosesin səmərəsi müəllimin təşkilatçılıq fəaliyyətindən və hazırlıq səviyyəsindən 
asılıdır. 

Təhsilverənin pedaqoji qabiliyyətləri içərisində təşkilatçılığın əsas, aparıcı 
qabiliyyətlər sırasına daxil edilməsi də məhz onun müəllimin fəaliyyət struktu¬ 
runda xüsusi yer tutmasından irəli gəlir. Görkəmli pedaqoq A.S.Makarenko tərbiyə 
işini, ilk növbədə təşkilatçılıq işi adlandırırdı. Bu bir həqiqətdir ki, təşkilatçılıq 
işinin zəif olması təkcə bir dərsdə, bir prosesdə deyil, bütövlükdə məktəbin 
işində, bütün müəllimlərin fəaliyyətində öz mənfi təzahürlərini göstərə bilir. 
Təşkilatçılıq fəaliyyəti geniş diapazonlu və çoxşaxəlidir. Bunu bir dərsin və ya 

tərbiyəvi tədbirin təşkili və aparılması texnologiyası ilə məhdudlaşdırmaq olmaz. 
O, pedaqoji prosesin bütün növlərini və bütün mərhələlərini əhatə edən, 
istiqamətləndirən və onu səmərəli edən əsas amil olmaqla, özündə pedaqoji 
proses üçün zəruri olan bir sıra məsələləri: məqsəd, məzmun, forma və üsulları 
birləşdirir. 

Məqsədin düzgün qoyulması pedaqoji prosesin sonrakı mərhələlərinin və 
gedişinin, yəni məzmun, forma, metod və vasitə seçiminin düzgün və optimal 
olmasına əsaslı təsir göstərir. Bunların vahid pedaqoji prosesin hissələri kimi 
birliyini və kompleksliliyini təmin edir. 

Bu fəaliyyətin əsas xüsusiyyətlərindən biri ondan ibarətdir ki, o həm 
özünütəşkil, özününizamlama, həm də başqa adamların (şagirdlərin, tələbələrin) 
fəaliyyətini təşkil etmə funksiyalarını yerinə yetirir. Burada həll ediləcək prob¬ 
lemin, məsələnin məqsədinin düzgün qoyulması görülməsi zəruri olan fəaliyyət 
növünün keyfiyyət və səmərəsini yüksəltməsinə istiqamətlənməklə onu daha 
da məhsuldar və nəticəyönlü edir. Lakin nəzərdən qaçırmaq olmaz ki, müəllimin 
təşkilatçılıq fəaliyyətinin özü də ikincilərin, yəni təhsilalanların təşkil olunmuş 
fəaliyyətindən (fəallıq, həvəs, qarşılıqlı əlaqə, ineraktivlik, kreativlik, 
təşkilatlanma, kollektivçiliklə fərdi işin əlaqələndirilməsi və s.) və həm də bu 
fəaliyyətin nəticəsindən çox asılı olur. Buna görə də, müəllimin təşkilatçılıq 
fəaliyyətinin əsas ağırlığının bir tərəfi də təhsialanların fəaliyyətinin düzgün qu¬ 
rula bilməsinin üzərinə düşür. Pedaqoji prosesdə bunun nəzərə alınması onun 
məhsuldarlığının təmin olunmasının başlıca tərəflərindən birini təşkil edir. 

Başlıca məsələlərdən biri müəllimin təşkilatçılıq fəaliyyətinin məzmununun 
nələrdən ibarət olmasıdır. Geniş diapozonlu və müxtəlif istiqamətli olan bu 
məsələni konkretləşdirməyə çalışsaq, onları bu cür ümumiləşdirmək olar: 

• şagirdlərin qarşısında məqsəd, vəzifə və problemin qoyulması; 

• pedaqoji prosesin başlıca funksiyalarının - təhsilləndirici, tərbiyələndirici 

və inkişafetdirici funksiyalarının reallaşdırılması istiqamətinin nəzarətdə 

saxlanılması; 

• fərd, qrup və kollektivin görəcəyi işlərin müəyyənləşdirilməsi; 

• pedaqoji prosesin «subyekt - subyekt» əməkdaşlığı şəraitində təşkili; 

• qrupdaxili və qruplararası qarşılıqlı əlaqənin təmin olunması; 

• qrup, kollektiv və ayrı-ayrı fərdlərin özünüinkişafına şərait yaradılması; 

• şagirdlərin ümumi müzakirəyə cəlb edilməsi; 

• qruplararası fikir mübadiləsinin təşkili; 

• nəticələrin ümumiləşdirilməsi, qiymətləndirilməsi və s. 

Müəllimin bu təşkilatçılıq fəaliyyətini bir sistem kimi qəbul etmiş olsaq, onda 
bunların daxilində bir sıra alt sistemlərin mövcudluğunu da nəzərdən qaçırmaq 
olmaz. Çünki bu işlərin (mərhələlərin) hər birinin reallaşması prosesinin özündə 
müəllim bir-biri ilə əlaqəsi olan bir sıra əməliyyatları yerinə yetirir ki, bunlar da 

bütövlükdə dinamik sistem təşkil edir. 

Təşkilatçdıq fəaliyyəti pedaqoji prosesin ayrı-ayrı tərkib hissələrinə və 
növlərinə aid olan müəyyən proseslərin forma və üsulların seçilməsində də 
mühüm əhəmiyyətə malikdir. Müəllimin pedaqoji prosesin məqsədinə və 
məzmununa uyğun üsul və vasitələr seçə bilməsi və onları pedaqoji prosesin 
digər komponentləri ilə bir xəttə uzlaşdıra bilməsi onun təşkilatçılıq fəaliyyətinin 
strukturunda əsas yerlərdən birini tutur. Buna görə də, pedaqoji prosesdə 
bunların da nəzərə alınmasına xüsusi diqqət tələb olunur. 

Təhsilverənin təşkilatçılığı istər təlim-dərs prosesini, istərsə də tərbiyə - 
bütün fəaliyyət prosesini əhatə edir. Yəni təşkilatçılıq girişdən nəticəyədək olan 
bütün mərhələlərdə olmalı və idarəetmə funksiyasını yerinə yetirməlidir. Onu 
təkcə sinfin təşkili ilə məhdudlaşdırmaq doğru deyildir. 0, motivləşdirmə, 
stimullaşdırma, təhriketmə funksiyalarının daşıyıcısı kimi pedaqoji prosesin 
canlı, emosional, yüksək əhval-ruhiyyə, şagirdlərdə öz gücünə inam, müəllim- 
şagird əməkdaşlığı və s. fonda keçirilməsini də təmin etmiş olur. 

Müəllimin təşkilatçılıq fəaliyyəti onun pedaqoji fəaliyyəti ilə təhsilalanlara 
psixoloji təsirinin birliyindən yaranaraq formalaşır və bu, pedaqoji prosesin 
səmərə və keyfiyyətinin yüksəldilməsinə istiqamətlənir. Praktik şəkildə reallaşan 
fəaliyyət psixoloji təsir funksiyasına malik olmaqla səriştə əsaslı pedaqoji prosesin 
tamlığını təmin edir. Lakin burada qarşı tərəfin, yəni sinif kollektivinin inkişaf 
səviyyəsini, fənnə olan marağı, motivləri, müəllimə olan münasibətləri, ayrı-ayrı 
şagirdlərin səviyyəsinin necəliyi, sinifdaxili münasibətləri və s. kimi amilləri də 
yaddan çıxarmaq olmaz. Bunların müsbət məcrada olması müəllimin təşkilatçılıq 
fəaliyyətinin səmərə və keyfiyyətinin yüksəlməsinə təsir etdiyi kimi, aşağı 
səviyyəsi də bu prosesə öz mənfi təsirini göstərir. Buna görə də, təşkilatçılıq 
fəaliyyəti müəllimin təkcə «özünütəşkil» bacarıqları ilə məhdudlaşmamalı, 
pedaqoji prosesin bütövlükdə bütün sahələrini və mərhələlərini əhatə etməlidir. 
Nə təlim, nə də tərbiyəvi tədbirlər prosesində heç bir «xırda» məsələ nəzərdən 
qaçırılmamalı, pedaqoji prosesin səmərəliliyinə müsbət təsir edə biləcək hər bir 
imkandan səriştəli şəkildə istifadə edilməlidir. Məsələn, sinfin təşkili məsələsinə 
diqqət yetirək. Bu iş dərs prosesinin əvvəlindən sonunadək olan bütün 
mərhələləri əhatə etməklə müəllimdən yüksək bacarıq, səriştə və ustalıq tələb 
edir. Onun səmərəli təşkili şagirdlərin dərs boyu bütün fəaliyyətinə düzgün 
istiqamət verməklə yanaşı, onlarla əməkdaşlıq, pedaqoji prosesə nəzarət kimi 
funksiyaların reallaşdırılmasmı da təmin edir. 

Müasir təlim onilliklər ərzində yaranan və özünün müsbət tərəfləri ilə bu 
gün də müraciət edilən ənənəviliyi inkar etmir. Lakin müasirlik artıq köhnəlmiş, 
bu günün tələbləri ilə ayaqlaşa bilməyən metod və yanaşmalardan uzaqlaşmağı 
tələb edir. Təlimin keyfiyyəti də məhz bunda təzahür edə bilir ki, bu da innovasiya, 
yəni pedaqoji yeniliklərin dərk edilməsi, dəyərləndirilməsi və tətbiq edilməsi 

ilə bilavasitə bağlı olur. Pedaqoji prosesdə innovasiya bu prosesin müxtəlif 
sahələrində, onun metodologiyasında, məqsəd və mahiyyətində, forma və 
metodlarında, təhsilverənlərlə təhsilalanlar arasında, onların birgə fəaliyyətində 
müəyyən yenilik etmək, ona yeniliyin gətirilməsidir. Tədrisə gətirilən yenilik 
müəyyən keyfiyyət dəyişikliklərinə səbəb olmursa, onu innovasiya adlandırmaq 
olmaz. Təhsildə innovasiya təkcə yenilik xatirinə yenilik etmək deyil, təhsilin 
keyfiyyətinin yüksəldilməsində özünü göstərməlidir. Professor Ə.Əlizadə bu 
innovasiyaların mahiyyətindən bəhs edərək onları: 

1) məlumatverici dərsdən təfəkkürün işləməsinə imkan verən dərslərə keçid; 

2) təhsilin fəlsəfəsi və təhsilin sosiologiyasına arxalanma; 

3) biliyin mühüm sərvət olması və onun «Bilik - intellekt - şəxsiyyət» 
üçlüyünün sehrində açıqlanması. «Bilik - intellekt - şəxsiyyət» konsepsiyasının 
formalaşması; 

4) inkişafetdirici, tərbiyəedici prinsiplərə önəm verilməsi və təlimin inkişaf 
və tərbiyəvi istiqamətinin gücləndirilməsi; 

5) təhsilin humanistləşdirilməsi, humanitarlaşdırılması, fərdiləşdirilməsi və 
diferensiallaşdırılması prinsiplərinin rəsmi status kəsb etməsi; 

6) şagirdin bir şəxsiyyət kimi formalaşdırılmasının təhsil sisteminin başlıca 
vəzifəsi olması; 

7) kəşf yolu ilə öyrənmə, təxəyyül yolu ilə öyrənmə, interaktiv və s. metodların 
tətbiqi; 

8) «Təhsil-inkişaf-tərbiyə (mədəniyyət) meyarının önə çəkilməsi və s. kimi 
xarakterizə edir [Əlizadə Ə., Əlizadə H., 2010]. 

Təhsildə keyfiyyətə təsir edə bilən yeniləşmənin əsasında xüsusi olaraq bir 
neçə amilin dayandığını nəzərə almaq lazım gəlir. Bunlar əsasən qeyd olunan¬ 
lardan ibarətdir: 

1. İnnovativ qabaqcıl pedaqoji təcrübənin hərtərəfli öyrənilməsi, təhlil edilməsi 
və ümumiləşdirilməsi. Bu təcrübə həm ölkə daxili, həm də inkişaf etmiş xarici 
ölkələrin ola bilər və olmalıdır. Burada müasir informasiya və kommunikasiya 
texnologiyalarından istifadə imkanları, fərdi və sosial inkişafa səbəb ola biləcək 
amillərin öyrənilməsi, «öyrənməyi öyrətmək» metodikası, kurikulum çərçivə 
sənədləri, tədris planları və proqramları, fərdi iş təcrübəsi və s. kimi məsələlər 
diqqət mərkəzində saxlanılmalıdır. 

2. Pedaqoji-psixoloji tədqiqat nəticələrinin tədris prosesində tətbiqinə nail 
olunması. Burada nəzəriyyə ilə təcrübənin qütbləşdirilməsinin aradan 
qaldırılması mühüm əhəmiyyət kəsb edir. Heç kəsə sirr deyildir ki, bu gün aparılan 
tədqiqatların bir çoxlu məqalələr, monoqrafiyalar kimi çap olunsa da, praktik 
fəaliyyətə tətbiq olunmur. Bu da yeni elmi-pedaqoji fikirlərin təcrübədə tətbiq 
imkanlarını azaldır. Bu baxımdan ona nail olmaq lazım gəlir ki, pedaqoji-psixoloji 
elmin son nailiyyətlərinin təcrübədə tətbiqinə imkan və şərait yaradılsın, 

mütərəqqi pedaqoji ideyalar kağız üzərində qalmasın, fikirdən əməli fəaliyyətə 
keçid olsun. 

3. Məktəblərdə yenilikçi mühitin yaranmasına nail olunması. Müşahidələr 
göstərir ki, belə bir mühit yoxdursa, yaxud yaradılmayıbsa, bu zaman müəllimlərin 
özlərində bu yeniləşməyə nə maraq, nə də təşəbbüs olacaqdır. 

Təhsil ocaqlarında yenilikçi mühitin yaradılması üçün, ilk növbədə təşkilati, 
metodiki, psixoloji tədbirlər kompleksi həyata keçirilməlidir. Məktəbin texnoloji 
avadanlıqlarla təchiz edilməsinə, müəllimlərin iş metodikasının innovativ xarakter 
almasına və onlarda yenilik etmək motivlərinin və təşəbbüskarlığın yaranmasına 
xüsusi diqqət göstərilməlidir. Yenilikçi meyilinin olması müəllimlərdə ona nail 
olmağa stimulları artır və onları köhnə metodlarla işləməkdən uzaqlaşdırır. 
Münasibət dəyişir, öyrənmə motivləri güclənir. Bunlar isə müəllimlərin bir 
peşəkar kimi səriştəliliyinin artmasına, dərinləşməsinə qüvvətli təsir göstərir. 
Lakin bunlar da öz-özünə və birdən-birə yaranmır. 

Nəticə 

Təhsildə yeniləşmə elmi əsaslara söykənən bir prosesdir. Belə bir əsası ol¬ 
mayan «yenilik» ya geniş yayıla bilmir, ya da uzun müddət yaşamır. Onun baş 
verməsi bilavasitə təhsilalanların daxili ehtiyatlarına hesablanılır və indiyə qədər 
mövcud olan təcrübənin daha da intensivləşməsinə yönəlir. Vaxtilə mövcud olan 
bir sıra təlim təcrübələrinin - XIX əsrin sonunda ABŞ-da yaranan və dərsdə 
müəllimin vaxtının iki hissəyə - kollektiv və fərdi məşğələlərə ayrılmasını nəzərdə 
tutan Batav sistemi, təlimin sinif - dərs formasını saxlamaqla şagirdlərin 
bacarıqlarından və intellektual inkişaflarından asılı olaraq onların müxtəlif 
siniflərə bölünməsini nəzərdə tutan və Qərbi Avropada meydana gələn Manheym 
sistemi, dərs yükünün və təlim formalarının uşaqların real imkanlarına və 
qabiliyyətlərinə müvafiq olaraq təşkil edilməsi sisteminin banisi Y.Zikkinger 
tərəfindən irəli sürülən 4 tipli təhsil sistemi, 1905-ci ildə ABŞ-ın Dalton şəhərində 
Yelena Parkherst tərəfindən fərqləndirilmiş Dalton-Plan adlandırılan təlim sis¬ 
temi, 1920-ci illərdə SSRİ-də yaranan laboratoriya - briqada təlim sistemi, 1920- 
ci illərdə SSRİ məktəblərində tətbiq edilən layihələr sistemi, 1960-cı illərdə ABŞ- 
da meydana gələn və pedaqogika professoru L.Trampın adı ilə adlanan Tramp 
planı, Valdorf məktəbləri və digər belə sistemlərin görkəmli çex pedaqoqu, elmi 
pedaqogikanın banisi YAKomenski tərəfindən elmi-pedaqoji cəhətdən işlənib 
hazırlanmış və 400 ildən artıq məktəblərimizdə tətbiq edilən təlimin sinif-dərs 
forması kimi yaşaya bilməməsinin başlıca səbəblərindən biri də bu sistemlərdə 
tətbiq edilən innovasiyaların şagirdlərin daxili ehtiyatlarına, onların maksimum 
inkişaf etdirilməsinə yönəldilə bilməməsi və təhsilin keyfiyyətinin yüksəldil¬ 
məsinə əsaslı təsir göstərə bilməməsi olmuşdur. 

Müasir təhsildə gedən innovasiyalar təhsilalanların ən çox potensial 
imkanlarının üzə çıxarılmasını və təfəkkürünün inkişaf etdirilməsini nəzərdə 
tutur. Buna görə də, onun başlıca hədəfi yaddaşı yükləmək deyil, təfəkkür və 
təxəyyülün inkişafı olmalıdır. 

